

LINJI GWIDA

LINJA GWIDA (UE) 2021/564 TAL-BANK ĊENTRALI EWROPEW

tas-17 ta' Marzu 2021

dwar il-forniment ta' servizzi ta' ġestjoni ta' riżervi f'euro mill-Eurosistema lill-banek ċentrali u pajjiżi li jinsabu barra ż-zona tal-euro u lil organizzazzjonijiet internazzjonali u li thassar il-Linja Gwida (UE) 2020/1284 tal-Bank Ċentrali Ewropew (riformulazzjoni) (BĊE/2021/9)

IL-KUNSILL GOVERNATTIV TAL-BANK ĊENTRALI EWROPEW,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra l-Istatut tas-Sistema Ewropea tal-Banek Ċentrali u tal-Bank Ċentrali Ewropew, u b'mod partikolari l-Artikoli 12.1, 14.3 u l-Artikolu 23 tiegħu,

Billi:

- (1) Għandhom isiru numru ta' emendi għal-Linja Gwida (UE) 2018/797 tal-Bank Ċentrali Ewropew (BĊE/2018/14) ⁽¹⁾. Fl-interessi taċ-ċarezza dik il-Linja Gwida għandha tiġi rriformulata.
- (2) Bis-saħħa tal-Artikolu 23 flimkien mal-Artikolu 42.4 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew (iktar 'il quddiem l-"Istatut tas-SEBC"), il-Bank Ċentrali Ewropew (BĊE) u l-banek ċentrali nazzjonali tal-Istati Membri li l-munita tagħhom hija l-euro jistgħu jistabbilixxu relazzjonijiet ma' banek ċentrali u istituzzjonijiet finanzjarji f'pajjiżi oħra u, fejn xieraq, ma' organizzazzjonijiet internazzjonali, u jwettqu kull tip ta' tranżazzjoni bankarja fir-relazzjonijiet tagħhom ma' pajjiżi terzi u organizzazzjonijiet internazzjonali.
- (3) Meta l-Eurosistema tippovdi servizzi ta' ġestjoni ta' riżervi lill-klijenti, irrispettivament mill-banek ċentrali tal-Eurosistema li permezz tiegħu dawn is-servizzi jiġu pprovduti, jenhtieg li l-Eurosistema tagħxi bhala sistema waħda. Għal dan l-iskop, din il-Linja Gwida għandha l-għan, fost l-oħrajn, li s-servizzi ta' ġestjoni ta' riżervi tal-Eurosistema jiġu pprovduti fuq bażi standardizzata skont termini u kundizzjonijiet armonizzati, li l-BĊE jirċievi informazzjoni adegwata dwar dawn is-servizzi, u li jiġu identifikati l-karatteristiċi minimi komuni li huma mehtieġa f'arranġamenti kuntrattwali mal-klijenti.
- (4) L-informazzjoni, id-*data* u dokumenti kollha abbozzati minn u/jew skambjati bejn il-banek ċentrali tal-Eurosistema fil-kuntest tas-servizzi ta' ġestjoni ta' riżervi tal-Eurosistema huma ta' natura kunfidenzjali u huma suġġetti għall-Artikolu 37 tal-Istatut tas-SEBC.
- (5) Il-Linja Gwida (UE) 2020/1284 tal-Bank Ċentrali Ewropew (BĊE/2020/34) ⁽²⁾ kienet tippovdi li l-banek ċentrali tal-Eurosistema jehtieġu jikkonformaw ma' dik il-Linja Gwida mill-1 ta' April 2021. Minhabba li l-banek ċentrali tal-Eurosistema jehtieġu aktar żmien sabiex jimplimentaw id-dispożizzjonijiet introdotti minn dik il-Linja Gwida bl-għan li tkompli tiżdied it-trasparenza fir-rapportar u fil-kondiviżjoni tal-informazzjoni fi hdan l-Eurosistema fil-kuntest tas-servizzi ta' ġestjoni tar-riżervi tal-Eurosistema, u b'mod partikolari biex jiksbu l-kunsens tal-klijenti tagħhom, dawn id-dispożizzjonijiet jenhtieg li jiġu implimentati permezz ta' din ir-riformulazzjoni b'effett mill-1 ta' Lulju 2021. Għaldaqstant, il-Linja Gwida (UE) 2020/1284 (BĊE/2020/34) jenhtieg li tithassar.

ADOTTA DIN IL-LINJA GWIDA:

Artikolu 1

Definizzjonijiet

Għall-finijiet ta' din il-Linja Gwida, għandhom japplikaw id-definizzjonijiet li ġejjin:

- (1) "it-tipi kollha ta' tranżazzjonijiet bankarji" tinkludi l-forniment ta' servizzi ta' ġestjoni tar-riżervi tal-Eurosistema lill-klijenti;

⁽¹⁾ Linja Gwida (UE) 2018/797 tal-Bank Ċentrali Ewropew tat-3 ta' Mejju 2018 dwar il-forniment ta' servizzi ta' ġestjoni ta' riżervi f'euro mill-Eurosistema lill-banek ċentrali u pajjiżi li jinsabu barra ż-zona tal-euro u lil organizzazzjonijiet internazzjonali (BĊE/2018/14) (ĠU L 136, 1.6.2018, p. 81).

⁽²⁾ Linja gwida (UE) 2020/1284 tal-Bank Ċentrali Ewropew tas-7 ta' Settembru 2020 li temenda l-Linja Gwida (UE) 2018/797 tal-Bank Ċentrali Ewropew tat-3 ta' Mejju 2018 dwar il-forniment ta' servizzi ta' ġestjoni ta' riżervi f'euro mill-Eurosistema lill-banek ċentrali u pajjiżi li jinsabu barra ż-zona tal-euro u lil organizzazzjonijiet internazzjonali (BĊE/2020/34) (ĠU L 301, 15.9.2020, p. 39).

- (2) "persunal awtorizzat tal-BĊE" tfisser il-persuni fi hdan il-BĊE kif jiġu identifikati minn żmien għal żmien mill-Bord Eżekuttiv, bhala dawk il-persuni awtorizzati biex jibagħtu u jirċievu l-informazzjoni li għandha tiġi pprovduta fi hdan il-qafas tas-servizzi ta' ġestjoni tar-riżervi tal-Eurosistema;
- (3) "banek ċentrali" għandha tinkludi l-awtoritajiet monetarji;
- (4) "klijent" tfisser kwalunkwe bank ċentrali jew kwalunkwe pajjiż (inkluż kwalunkwe awtorità pubblika jew aġenzija tal-gvern) li jinsabu barra miż-zona tal-euro, jew kwalunkwe organizzazzjoni internazzjonali li lilha jiġu pprovduti servizzi ta' ġestjoni ta' riżerva tal-Eurosistema minn bank ċentrali tal-Eurosistema;
- (5) "bank ċentrali tal-Eurosistema" tfisser il-BĊE u l-banek ċentrali nazzjonali tal-Istati Membri li l-munita tagħhom hija l-euro;
- (6) "servizzi ta' ġestjoni ta' riżervi tal-Eurosistema" tfisser is-servizzi ta' ġestjoni ta' riżervi elenkati fl-Artikolu 2 li jistgħu jiġu pprovduti mill-banek ċentrali tal-Eurosistema lil klijenti u li jippermettu lill-klijenti jiġġestixxu b'mod komprensiv ir-riżervi tagħhom permezz ta' bank ċentrali wieħed tal-Eurosistema;
- (7) "fornitur tal-ERMS" tfisser bank ċentrali tal-Eurosistema li jimpenja ruħu li jipprovdwi s-servizzi kollha jew subsett tas-servizzi ta' ġestjoni tar-riżervi tal-Eurosistema;
- (8) "organizzazzjoni internazzjonali" tfisser kull organizzazzjoni, minbarra l-istituzzjonijiet u l-korpi tal-Unjoni stabbiliti permezz jew taħt l-awtorità ta' trattat internazzjonali;
- (9) "klijent potenzjali" tfisser kwalunkwe bank ċentrali jew kwalunkwe pajjiż (inkluż kwalunkwe awtorità pubblika jew aġenzija governattiva) li tinsab barra miż-zona tal-euro, jew kwalunkwe organizzazzjoni internazzjonali li bdiet negozjati ma' fornitur tal-ERMS bl-intenzjoni li tistabbilixxi relazzjoni ta' negozju u li tkun irċeviet kuntratt għal negozjar u firma possibbli;
- (10) "riżervi" tfisser l-assi denominati f'euro eliġibbli ta' klijent, jiġifieri flus kontanti u kull titolu li huma inklużi fil-lista tal-Eurosistema ta' assi negozjabbli eliġibbli, kif ippubblikata u aġġornata kuljum fuq is-sit elettroniku tal-BĊE, hlied għal:
 - (a) titoli li jaqgħu taħt il-"kategorija haircut V" (titoli garantiti b'assi);
 - (b) assi miżmuma esklussivament bil-għan li jissodisfaw il-pensjoni u l-obbligi relatati tal-klijent fir-rigward tal-persunal preċedenti jew eżistenti tiegħu;
 - (c) assi denominati f'euro miżmuma f'kontijiet iddedikati miftuħa ma' bank ċentrali tal-Eurosistema minn klijent għal skopijiet ta' skedar mill-ġdid tad-dejn pubbliku fi hdan il-qafas ta' ftehimiet internazzjonali;
 - (d) assi denominati f'euro tal-Fond Monetarju Internazzjonali (FMI) miżmuma fil-Kont Nru 1, fil-Kont Nru 2 jew fil-Kont tat-Titoli tal-FMI ma' banek ċentrali tal-Eurosistema; u
 - (e) kategoriji oħrajn bħal dawn ta' assi denominati f'euro kif jiġi deċiż minn żmien għal żmien mill-Kunsill Governattiv.

Artikolu 2

Servizzi ta' ġestjoni ta' riżervi tal-Eurosistema

Il-fornituri tal-ERMS jistgħu joffru lill-klijenti s-servizzi ta' ġestjoni tar-riżervi tal-Eurosistema li ġejjin f'konformità ma' din il-Linja Gwida:

- (1) kontijiet ta' kustodja (għas-sigurtà) għar-riżervi;
- (2) is-servizzi ta' kustodja (għas-sigurtà) li ġejjin:
 - (a) rendikonti ta' kustodja fl-aħħar tax-xahar, bil-possibilità li jingħataw rendikonti f'dati oħrajn skont kif jitlob il-klijent;
 - (b) it-trażmissjoni ta' rendikonti permezz tas-SWIFT lill-klijenti kollha li jistgħu jirċievu rendikonti permezz tas-SWIFT, u permezz ta' mezzi oħra adattati għal dawk il-klijenti li ma jistgħux jużaw is-SWIFT;
 - (c) in-notifika ta' azzjonijiet korporattivi, inkluż pereżempju hłasijiet u fidi ta' kupuni, fir-rigward ta' investimenti f'titoli tal-klijenti;
 - (d) l-ipproċessar ta' azzjonijiet korporattivi f'isem il-klijenti;
 - (e) l-iffacilitar ta' arrangamenti bejn il-klijenti u aġenti terzi, taħt ċerti restrizzjonijiet, għal dak li għandu x'jaqsam mat-thaddim ta' programmi awtomatiċi ta' self ta' titoli;

- (3) is-servizzi ta' saldu li ġejjin:
- (a) servizzi ta' saldu bla hlas/kunsinna bi hlas għat-titoli kollha denominati f'euro li għalihom huma pprovduti kontijiet ta' kustodja;
 - (b) il-konferma tas-saldu ta' kull operazzjoni permezz tas-SWIFT (jew mezzi oħra adattati għal dawk il-klijenti li ma jistgħux jużaw is-SWIFT);
- (4) is-servizzi ta' flus kontanti/ta' investiment li ġejjin:
- (a) ix-xiri/il-bejgħ ta' valuti barranin għall-kontijiet tal-klijenti fuq bażi prinċipali, li jkopri bhala minimu x-xiri/il-bejgħ fil-pront ta' euro kontra l-valuti tal-Ġ10 barra ż-żona tal-euro;
 - (b) servizzi ta' depożitu b'terminu fiss:
 - (i) fuq bażi ta' aġenzija; jew
 - (ii) fuq bażi prinċipali;
 - (c) bilanċi ta' kreditu mil-lum għall-ghada:
 - (i) Grad 1 — l-investiment awtomatiku ta' ammont fiss u limitat għal kull klijent fuq bażi prinċipali;
 - (ii) Grad 2 — il-possibbiltà ta' investiment ta' fondi ma' parteċipanti fis-suq fuq bażi ta' aġenzija;
 - (d) l-eżekuzzjoni ta' investimenti għall-klijenti skont l-istruzzjonijiet permanenti tagħhom u skont is-sett ta' servizzi ta' ġestjoni ta' riżervi tal-Eurosistema;
 - (e) l-eżekuzzjoni tal-ordnijiet tal-klijenti għal xiri/bejgħ ta' titoli fis-suq sekondarju;
- (5) is-servizz ta' flus kontanti li ġejjin:
- (a) il-ftuħ u l-ġestjoni ta' kontijiet ta' flus kontanti;
 - (b) l-eżekuzzjoni u r-reġistrazzjoni ta' tranżazzjonijiet ta' hlas mingħajr flus kontanti li jidhlu u johorġu b'konnessjoni ma' servizzi ta' ġestjoni tar-riżervi tal-Eurosistema.

Artikolu 3

Forniment ta' servizzi minn fornituri tal-ERMS

1. Il-fornituri tal-ERMS jistgħu joffru wkoll servizzi oħra ta' ġestjoni tar-riżervi lill-klijenti minbarra s-servizzi elenkati fl-Artikolu 2. Il-fornituri tal-ERMS għandhom jiddeterminaw dawn is-servizzi fuq bażi individwali u dawn is-servizzi ma għandhomx ikunu soġġetti għal din il-Linja Gwida.
2. Il-klijenti jistgħu jkollhom arrangamenti għall-forniment ta' servizzi ta' ġestjoni ta' riżervi ma' diversi banek ċentrali tal-Eurosistema.

Artikolu 4

Informazzjoni dwar is-servizzi ta' ġestjoni ta' riżervi tal-Eurosistema

1. Il-fornituri tal-ERMS għandhom jipprovdu lill-BĊE b'kull informazzjoni rilevanti dwar il-forniment ta' servizzi ta' ġestjoni ta' riżervi tal-Eurosistema lil klijenti godda u eżistenti u għandhom jgħarrfu lill-BĊE meta javviċinathom xi klijent potenzjali. Il-BĊE jista' jikkondividi informazzjoni rilevanti fi hdan l-Eurosistema.
2. Il-fornituri tal-ERMS għandhom jaġhmlu hilithom biex jiksbu l-kunsens ta' klijent għall-iżvelar tal-identità tiegħu lill-banek ċentrali tal-Eurosistema li jaġixxu bhala fornituri tal-ERMS għall-finijiet legittimi li ġejjin:
 - (a) l-analiżi tal-użu tal-Livell 1;
 - (b) il-protezzjoni tal-klijenti u ta' fornituri oħrajn tal-ERMS minn danni kkawżati minn incidenti ċibernetiċi; u
 - (c) l-appoġġ għal operazzjonijiet ta' self/repo mal-klijent.

3. Jekk il-klijent ma jaġtix il-kunsens tiegħu għall-iżvelar tal-identità tiegħu għall-finijiet legittimi msemmija fil-paragrafu 2, il-bank ċentrali nazzjonali kkonċernat għandu jipprovi lill-BĊE l-informazzjoni rilevanti mingħajr ma jiżvela l-identità ta' dak il-klijent. F'dak il-każ, il-limitu ta' dak il-klijent għall-bilanċi tal-facilità ta' investiment ta' Grad 1 għandu jiġi stabbilit għal żero minn kull bank ċentrali nazzjonali li ma jiksibx il-kunsens ta' dak il-klijent għall-iżvelar tal-identità tiegħu lill-banek ċentrali tal-Eurosistema.

4. Il-fornituri tal-ERMS huma mhegġa joffru lill-klijenti l-possibbiltà li jaġtu l-kunsens tagħhom għall-iżvelar tal-identità tagħhom lill-banek ċentrali tal-Eurosistema mhux biss għall-finijiet legittimi msemmija fil-paragrafu 2 iżda wkoll għal skopijiet oħra ta' rapportar relatati mas-servizzi ta' ġestjoni tar-riżervi tal-Eurosistema.

Artikolu 5

Projbizzjoni u sospensjoni ta' servizzi ta' ġestjoni ta' riżervi tal-Eurosistema

1. Il-BĊE għandu jżomm lista biex tiġi kkonsultata mill-banek ċentrali tal-Eurosistema li għandha tinkludi klijenti eżistenti, godda jew potenzjali li r-riżervi tagħhom huma affettwati minn ordni ta' ffrizar jew xi miżura simili imposta jew minn Stat Membru fuq il-bażi ta' riżoluzzjoni tal-Kunsill tas-Sigurtà tan-Nazzjonijiet Uniti jew mill-Unjoni Ewropea.

2. Meta, fuq il-bażi ta' miżura jew deċiżjoni minbarra dawk imsemmija fil-paragrafu 1, adottata għal raġunijiet ta' politika nazzjonali jew ta' interess nazzjonali minn bank ċentrali tal-Eurosistema jew mill-Istat Membru fejn ikun jinsab il-bank ċentrali tal-Eurosistema, il-bank ċentrali tal-Eurosistema jissospendi l-forniment tas-servizzi ta' ġestjoni tar-riżervi tal-Eurosistema lil klijent eżistenti jew jirrifjuta li jipprovi dawn is-servizzi lil klijent ġdid jew potenzjali, il-bank ċentrali tal-Eurosistema kkonċernat għandu jinnotifika minnufih lill-persunal awtorizzat tal-BĊE dwar dan. Il-persunal tal-BĊE awtorizzat għandu jinforma minnufih b'dan lill-banek ċentrali l-oħra tal-Eurosistema. Kull miżura jew deċiżjoni ta' din ix-xorta ma għandhiex iżżomm lill-banek ċentrali l-oħrajn tal-Eurosistema milli jipprovidu servizzi ta' ġestjoni tar-riżervi tal-Eurosistema lil dawn il-klijenti.

3. L-Artikoli 4(2) u 4(3) għandhom japplikaw għal kwalunkwe żvelar tal-identità ta' klijent eżistenti, ġdid jew potenzjali magħmul skont il-paragrafu 2. Fin-nuqqas ta' kunsens ta' klijent, l-identità tal-klijent tiġi żvelata lil banek ċentrali oħra tal-Eurosistema biss meta tali żvelar ikun konformi mal-liġi applikabbli.

Artikolu 6

Responsabbiltà għal servizzi ta' ġestjoni ta' riżervi tal-Eurosistema

1. Kull fornitur tal-ERMS għandu jkun responsabbli għall-eżekuzzjoni ta' kwalunkwe arranġament kuntrattwali mal-klijenti tiegħu li huwa jidhiru li huwa xieraq għall-forniment ta' servizzi ta' ġestjoni ta' riżervi tal-Eurosistema.

2. Soġġett għal kwalunkwe dispożizzjoni speċifika applikabbli għal bank ċentrali tal-Eurosistema jew maqbula minnu, kull fornitur tal-ERMS għandu jkun responsabbli għal kwalunkwe servizz bħal dan li jipprovi.

Artikolu 7

Karatteristiċi minimi u komuni f'arranġamenti kuntrattwali mal-klijenti

Il-banek ċentrali tal-Eurosistema għandhom jiżguraw li l-arranġamenti kuntrattwali tagħhom mal-klijenti jkunu konsistenti ma' din il-Linja Gwida u jkunu jinkludu l-karatteristiċi minimi u komuni li ġejjin. L-arranġamenti kuntrattwali għandhom:

- (a) jiddikjaraw li l-kontroparti tal-klijent hija l-bank ċentrali tal-Eurosistema li miegħu dak il-klijent ikun ikkonkluda arranġament għall-forniment ta' servizzi ta' ġestjoni ta' riżervi tal-Eurosistema jew xi parti minnhom, u li dak l-arranġament fih innifsu ma johlloqx drittijiet tal-konsumatur jew jeddijiet fil-konfront ta' banek ċentrali oħrajn tal-Eurosistema;
- (b) jirreferu għall-konnessjonijiet li jistgħu jintużaw għas-saldu ta' titoli miżmuma mill-kontropartijiet tal-klijenti u għar-riskji rilevanti tal-użu ta' konnessjonijiet mhux eliġibbli għal operazzjonijiet tal-politika monetarja;

- (c) jirreferu għall-fatt li ċerti tranżazzjonijiet fi hdan il-qafas ta' servizzi ta' ġestjoni ta' riżervi tal-Eurosistema għandhom jitwettqu fuq il-bażi tal-ahjar sforz;
- (d) jirreferu għall-fatt li l-bank ċentrali tal-Eurosistema jista' jagħmel sugġerimenti lill-klijenti dwar l-ghazla taż-żmien u l-eżekuzzjoni ta' tranżazzjoni sabiex jiġu evitati kunflitti mal-politika monetarja u tar-rata tal-kambju tal-Eurosistema, u li dak il-bank ċentrali tal-Eurosistema ma għandux ikun responsabbli għall-konsegwenzi li dawk is-sugġerimenti jista' jkollhom għall-klijent;
- (e) jirreferu għall-fatt li t-tariffi li l-banek ċentrali tal-Eurosistema jitolbu lill-klijenti tagħhom għall-forniment ta' servizzi ta' ġestjoni ta' riżervi tal-Eurosistema huma soġġetti għal reviżjonijiet mill-Eurosistema u li l-klijenti għandhom, skont il-ligi applikabbli, ikunu marbuta bit-tibdil fit-tariffi li jista' jirriżulta minn dawn ir-reviżjonijiet;
- (f) jiddikjaraw li l-klijent għandu jikkonferma lill-bank ċentrali tal-Eurosistema li huwa jikkonforma mal-ligijiet kollha tal-Unjoni u dawk nazzjonali għall-prevenzjoni tal-ħasil tal-flus u l-iffinanzjar tat-terroriżmu, sa fejn u sakemm applikabbli għall-klijent, inkluż ma' struzzjonijiet mogħtija minn awtoritajiet kompetenti, u li ma huwiex involut fl-ebda forma ta' ħasil tal-flus jew ta' finanzjament tat-terroriżmu.

Artikolu 8

Rwol tal-BĊE

Il-BĊE għandu jikkoordina l-forniment ġenerali ta' servizzi ta' ġestjoni ta' riżervi tal-Eurosistema u l-qafas ta' informazzjoni relatat. Kwalunkwe bank ċentrali tal-Eurosistema li jsir fornitur tal-ERMS jew li jtemm l-istatus tiegħu bħala fornitur tal-ERMS għandu jgħarraf lill-BĊE dwar dan.

Artikolu 9

Thassir tal-Linja Gwida (UE) 2020/1284 (BĊE/2020/34)

Il-Linja Gwida (UE) 2020/1284 (BĊE/2020/34) hija mhassra b'effett mill-1 ta' April 2021.

Artikolu 10

Thassir tal-Linja Gwida (UE) 2018/797 (BĊE/2018/14)

1. Il-Linja Gwida (UE) 2018/797 (BĊE/2018/14) hija mhassra b'effett mill-1 ta' Lulju 2021.
2. Ir-referenzi għal-Linja Gwida mhassra għandhom jinftiehem bħala referenzi għal din il-Linja Gwida u għandhom jinqraw skont it-tabella ta' korrelazzjoni fl-Anness.

Artikolu 11

Dhul fis-seħh u implimentazzjoni

1. Din il-Linja Gwida għandha tidhol fis-seħh fil-jum tan-notifika tagħha lill-banek ċentrali nazzjonali tal-Istati Membri li l-munita tagħhom hija l-euro.
2. Il-banek ċentrali tal-Eurosistema għandhom jikkonformaw mal-Artikolu 9 mill-1 ta' April 2021 u mal-bqija tad-dispożizzjonijiet ta' din il-Linja Gwida mill-1 ta' Lulju 2021.

Artikolu 12

Destinatarji

Din il-Linja Gwida hija indirizzata lill-banek ċentrali kollha tal-Eurosistema.

Magħmul fi Frankfurt am Main, is-17 ta' Marzu 2021.

Għall-Kunsill Governattiv tal-BĊE
Il-President tal-BĊE
Christine LAGARDE

ANNEX

Tabella ta' korrelazzjoni

Linja Gwida (UE) 2018/797 (BĊE/2018/14)	Din il-Linja Gwida
Artikolu 1	Artikolu 1
Artikolu 2	Artikolu 2
Artikolu 3	Artikolu 3
Artikolu 4	Artikolu 4
Artikolu 5	Artikolu 5
Artikolu 6	Artikolu 6
Artikolu 7	Artikolu 7
Artikolu 8	Artikolu 8
	Artikolu 9
Artikolu 9	Artikolu 10
Artikolu 10	Artikolu 11
Artikolu 11	Artikolu 12